

ဘာသာပြန် စာရေးဆရာ - Myo Nyein Oo



ALPHA TRANSLATION GROUP

အချိန်စာသေ့

(စောင်ယူချိန်)

(Chapter 790 - 804)

စာစဉ် - ၅၀

အခန်း - ၇၉၀

(အရာအားလုံးက ဓားဖြစ်လာခြင်း...)

ဇောင်ယုချန်က ဓားသူတော်စင် ရွှမ်ကျိ၏ သေဆုံးနေသော ခန္ဓာကိုယ်ကြီး နားသို့ လျှောက်လှမ်းသွားပြီး ရုယီ ရတနာ ပုလင်းအား ထုတ်ယူကာ တစ်ပိုင်း သူတော်စင် ရှင်းဖုန်း၏ သူတော်စင် စိတ်ဝိညာဉ်နဲ့ သွေးချီ စွမ်းအင်တို့ အကုန်လုံးကို ပုလင်းထဲသို့ စုပ်ယူလိုက်သည်။ တစ်ပိုင်း သူတော်စင် တစ်ယောက်၏ သူတော်စင် စိတ်ဝိညာဉ်နှင့် သွေးများက တစ်ပိုင်း သူတော်စင် အလင်းတန်း တစ်ခုဖြစ်လာဖို့ အသုံးပြုနိုင်ပေသည်။

ထိုအရာက တစ်ပိုင်း သူတော်စင်များ၏ တန်ဖိုး အရှိဆုံး ရတနာအဖြစ် သတ်မှတ်နိုင်ပြီး အရေးကြီးဆုံး အရာတစ်ခုလည်း ဖြစ်သည်။ ထိုကဲ့သို့ သော အရာမျိုးကို သေချာပေါက် ဖြုန်းတီးလိုက်၍ မရချေ။

သို့သော် တစ်ပိုင်း သူတော်စင် ရှင်းလီမှာမူ ဟင်းလင်းပြင် မျက်ရည်စက် ထဲသို့ မြုပ်ဝင်သွားပြီး ဟင်းလင်းပြင်ထဲသို့ ရောက်ရှိသွားပြီ ဖြစ်သောကြောင့် မည်သည့် သူတော်စင် စိတ်ဝိညာဉ်မှ ကျန်ရှိမနေတော့ချေ။

ဇောင်ယုချန်က ပုလင်းအား ပြန်လည် သိမ်းယူလိုက်ပြီး ဖုန်းဟွမ်တို့ ရှိရာ ဘက်သို့ လှည့်ကြည့်လာသည်။ ရှေးဟောင်း အသူရာချောက်ဓားက ကိုင် ဆောင်ထားသူ၏ စိတ်ခံစားချက်တို့ကို ခံစားနိုင်သောကြောင့် ဇောင်ယု ချန်၏ ဒေါသများကို ခံစား သိရှိပေသည်။

ထို့ကြောင့် အလင်းတန်းများက ပိုမို တောက်ပလာပြီး အသံများပင် ထွက် ပေါ်လာခဲ့၏။

တစ်ပိုင်း သူတော်စင် တိုင်ရှိနှင့် တစ်ပိုင်း သူတော်စင် ရှင်းယုတို့ နှစ်ယောက်လုံးက ဖုန်းဟွမ်၏ နောက်၌ နေရာယူလိုက်ကြသည်။ သူတို့ သုံးယောက်က တစ်ယောက်နှင့် တစ်ယောက် ၁၀၀မီတာ အကွာအဝေး၌ နေရာယူထားကြပြီး တြိဂံပုံစံ ဝက်ပါအား ခင်းကျင်းထားသည်။ ထို့နောက် သုံးယောက်လုံးက ထွတ်မြတ် ချီစွမ်းအင်များ ထုတ်ဖော်ကာ တစ်ခုတည်း အဖြစ် ပေါင်းစည်းပြီး အားကောင်းသော အကာအကွယ်အား ဖန်တီးလိုက်၏။

အကယ်၍ ဇောင်ယုချန်သာ သူတို့သုံးယောက်ထဲမှ တစ်ယောက်အား တိုက်ခိုက်မည်ဆိုလျှင် အခြားနှစ်ယောက်က ရုတ်ခြည်း ပြန်လည် တိုက်ခိုက်နိုင်မည် ဖြစ်၏။

သို့သော် တစ်ပိုင်း သူတော်စင် တိုင်ရှိက စိုးရိမ် ပူပန်နေသောကြောင့် ...

"အရှင်မင်းသား ... ဒီနေရာမှာ တိုက်ပွဲဖြစ်နေတာ တော်တော်ကြာနေပြီ ... ဒါက ယင်ယန်ဂိုဏ်းက လူတွေကို သတိထားမိသလိုဖြစ်သွားစေလိမ့်မယ် ... ငါထင်တာတော့ မတော်တဆမှုတွေကို ရှောင်ရှားဖို့ အချိန်တာအိုဓားကို ယူပြီးတော့ အရင်ဆုံး ပြန်သွားတာ ပိုကောင်းမယ် ..."

ဖုန်းဟွမ်က အခြေအနေကို ဂရုတစိုက် နားလည်ပေသည်။ သူ့ခွန်အားက ဇောင်ယုချန်ထက် သာလွန်သော်လည်း သတ်ဖြတ်ဖို့နှင့် အသက်ရှင်လျက် ဖမ်းဆီးဖို့မှာမူ အလွန်ခက်ခဲနေဆဲပင်။ အကယ်၍ သူသာ ဇောင်ယုချန်၏ ထောင်ချောက်ထဲ ဝင်သွားလျှင် ဤနေရာမှ ထွက်ခွာနိုင်တော့မည် မဟုတ်ဘဲ ယန်ယင်ဂိုဏ်းမှလူများ ရောက်လာသည်နှင့် သူ့အတွက် အလွန် ဆိုးရွားသွားပေလိမ့်မည်။

တစ်ပိုင်း သူတော်စင် တိုင်ရှိ၏ စကားများကို ကြားပြီးနောက် ဖုန်းဟွမ်က ခဏတာ စဉ်းစား၍ ခေါင်းညိတ်ပြလိုက်သည်။

"ငါ့ကို အချိန်တာအိုဓားပေး ... ငါ ကိုယ်တိုင် ပြန်ယူသွားပြီးတော့ အဖေ လက်ထဲ ထည့်လိုက်မယ် ..."

တစ်ပိုင်း သူတော်စင် တိုင်ရှိက အချိန်တာအိုဓားကို ဖုန်းဟွမ် လက်ထဲသို့ ပစ်ပေးလိုက်၍ တစ်ပိုင်း သူတော်စင် ရှင်းယုအား လှမ်းကြည့်လာသည်။

"ရှင်းယု ... အရှင်မင်းသားကို ကာကွယ်လိုက် ... ငါ ဒီလူကို ထိန်းထား လိုက်မယ် ..."

"ဂရုစိုက်... ဟင်းလင်းပြင် စွမ်းအားက အရမ်းကို ထူးဆန်းပြီးတော့ အားကောင်းလွန်းတယ် ..." တစ်ပိုင်း သူတော်စင် ရှင်းယုက ပြန်ပြောလာ သည်။

တစ်ပိုင်း သူတော်စင် တိုင်ရှိလည်း ရယ်မော၍ ...

"ငါက တစ်ပိုင်း သူတော်စင် အဆင့်နှစ်ကို ရောက်နေပါပြီ ... တကယ်လို့ ငါက သူ့ကို အနိုင်မယူနိုင်ရင်တောင် အေးအေးဆေးဆေး လွတ်မြောက်ဖို့ တော့ မခက်ခဲပါဘူး ..."

တစ်ပိုင်း သူတော်စင် ပထမအဆင့်နှင့် ဒုတိယ အဆင့်ကြားရှိ ကွာဟချက် က ငါးနဂါး အဆင့် နဝမမြောက် အပြောင်းအလဲနှင့် တစ်ပိုင်း သူတော်စင် အဆင့်တစ်တို့ကြား၌ ရှိနေသည့် ကွာဟချက် အတိုင်းပင် အလွန် ကြီးမား ပေသည်။

တစ်ပိုင်း သူတော်စင် ရှင်းဖုန်း၊ ရှင်းလီ၊ ရှင်းယွမ်နှင့် ရှင်းယုတို့ အတူတကွ ပူးပေါင်း တိုက်ခိုက်မည်ဆိုလျှင်ပင် တစ်ပိုင်း သူတော်စင် တိုင်ရှိ အား အနိုင်ယူရန် လွယ်ကူလိမ့်မည် မဟုတ်ပေ။

သို့သော် တစ်ပိုင်း သူတော်စင်များ ကြားရှိ ခွန်အားများမှာ အလွန် ကွာခြားနေသည့်တိုင် သူတို့တွင် နောက်ဆုတ်ဖို့ နည်းလမ်းများစွာ ရှိနေ

သေး၏။ တစ်ပိုင်း သူတော်စင်တိုင်း၏ အမြန်နှုန်းမှာ အလွန်ကွာခြားခြင်း မရှိချေ။ ထို့ကြောင့် တစ်ပိုင်း သူတော်စင် တစ်ယောက်၏ ခွန်အားက အခြား တစ်ပိုင်း သူတော်စင် တစ်ယောက်ထက် နိမ့်ကျနေသည့်တိုင် တဖက်လူ၏ သူတော်စင် စိတ်ဝိညာဉ် နယ်မြေထဲ၌ ပိတ်မိနေခြင်း မရှိသရွေ့ ထွက်ပြေး လွတ်မြောက်နိုင်ခြင်း ဖြစ်သည်။

တစ်ပိုင်း သူတော်စင် တစ်ယောက်ကို သတ်ဖြတ်ဖို့မှာ လွယ်ကူသော အရာမဟုတ်ပေ။ သို့သော် ဇောင်ယုချန်မှာမူ တစ်ပိုင်း သူတော်စင် သတ်ဖြတ်သူ တစ်ယောက်ဖြစ်နေ၏။ သူက အကွာအဝေး တစ်ခုရှိ အချိန် နှင့် ဟင်းလင်းပြင်ကို ထိန်းချုပ်နိုင်သောကြောင့် တစ်ပိုင်း သူတော်စင်များ ပင် ထွက်ပြေး လွတ်မြောက်ဖို့ အလွန် ခက်ခဲပေသည်။

"ဖုန်းဟွမ် မင်းက တစ်ပိုင်း သူတော်စင် တစ်ယောက်ဖြစ်နေတာတောင်မှ ငါ့ကို မတိုက်ခိုက်ရဲဘဲ ထွက်ပြေးဖို့ စဉ်းစားနေတုန်းလား ..."

ဇောင်ယုချန်က ထိုသူများ အချိန်တာအိုဓား ယူဆောင်သွားပြီး ထွက်ပြေး လွတ်မြောက်သွားမည်ကို မလိုလားပေ။

"ကမ္ဘာ ချိတ်ပိတ်ခြင်း ဝင်္ကပါ ..."

တစ်ပိုင်း သူတော်စင် တိုင်ရှိက ဖုန်းဟွမ် အရှေ့၌ ရပ်နေပြီး ရှေးဟောင်း ကျောက်စိမ်း စက်ဝိုင်း တစ်ခုအား ထုတ်ယူလိုက်၏။ ထို့နောက် လေထဲသို့ ပစ်တင်လိုက်လျှင် ရှေးဟောင်း ကျောက်စိမ်း စက်ဝိုင်းက ဇောင်ယုချန်၏ ဦးခေါင်း အလယ်တည့်တည့်၌ ရပ်တန့်သွားလေပြီ။

တိုက်ပွဲ ဝင်္ကပါ သင်္ကေတများက ရှေးဟောင်း ကျောက်စိမ်း စက်ဝိုင်းမှ ထွက်ပေါ်လာခဲ့ပြီး လျင်မြန်စွာ ပြန့်နှံ့သွားသည်။ ရှည်လျားသော မီးတောက် အလင်းရောင် တိုင်ကြီး ၁၈ခုက ကျောက်စိမ်း စက်ဝိုင်းထဲမှ ထွက်ပေါ်လာခဲ့ ကာ မြေပြင်ထက်၌ ချိန်းကြိုးများသဖွယ် ချိတ်ဆက်သွားပြီး ဇောင်ယုချန်

အား တိုက်ပွဲ အစီအရင် ဝင်ပါထဲ၌ ချိတ်ပိတ်ထားလိုက်သည်။

ဇောင်ယုချန်က သူ့ဟင်းလင်းပြင် ထိန်းချုပ်ခြင်း စွမ်းအင်အား အသုံးပြုပြီး အခြားသော ဟင်းလင်းပြင် ရွေ့လျားခြင်းအား အသုံးပြုရန် ကြိုးစားလိုက်သည်။ သူက ထိုစွမ်းအင်ကို အသုံးပြုပြီး တိုက်ပွဲ ဝင်ပါထဲမှ လွတ်မြောက်သွားလိုပေသည်။ သို့သော် သူက ဝင်ပါ၏ ထောင့်စွန်းတန်း၌သာ ပြန်လည် ထွက်ပေါ်လာခဲ့ပြီး မီးတောက် အလင်း ထောက်တိုင်ကြီးများနှင့် ထိခိုက်သွားလုမတတ်ပင် ဖြစ်သွားသည်။ ထိုနေရာမှ ထွက်ပေါ်နေသည့် ပြင်းထန်သော အပူလှိုင်းများက သူ့အား ရိုက်ခတ်လာခဲ့၏။

ဇောင်ယုချန်က ဆိုးဝါးသော အခြေအနေကို ရောက်နေသည့်တိုင် သူ့ရှေးဟောင်း အသူရာချောက်ဓားအား လျင်မြန်စွာ ထုတ်၍ တိုးဝင်လာသည့် မီးတောက်များကို ကာကွယ် တားဆီးလိုက်သည်။ မီးတောက် အလင်း ထောက်တိုင်ကြီးများက သူ့လက်ထဲရှိ ရှေးဟောင်း အသူရာချောက်ဓားနှင့် ထိခိုက်သွားခဲ့လျှင် ဇောင်ယုချန်လည်း နောက်သို့ ပြန်လည် ဆုတ်ခွာလိုက်ရပြီး ဝင်ပါ၏ အလယ်သို့ ပြန်ရောက်ရှိသွားသည်။

တိုက်ပွဲ ဝင်ပါ၏ စွမ်းအင်မှာ အလွန် အားကောင်းပြီး ကြောက်မက်ဖွယ်ကောင်းပေသည်။ မီးတောက် အလင်း ထောက်တိုင်ကြီးများမှ ထွက်ပေါ်လာသည့် အပူလှိုင်းများက ရှေးဟောင်း အသူရာချောက်ဓားအား အနီရောင် သန်းသွားစေပြီး မီးပွားများပင် ထွက်ပေါ်လာစေသည်။

တစ်ပိုင်း သူတော်စင် တစ်ယောက်ပင် မီးတောက် သံကြိုးနှင့် တိုက်ခိုက်ခံရမည်ဆိုလျှင် သေချာပေါက် အလွန် ဒဏ်ရာ အပြင်းအထန် ရရှိသွားမည် မဟုတ်ပါလား။

တစ်ပိုင်း သူတော်စင် တိုင်ရှိက ဝင်ပါ အပြင်သို့ ထွက်လာခဲ့ကာ ရယ်မော၍ ...

"ဇောင်ယုချန် ... မင်းက ဟင်းလင်းပြင် အစွမ်း ပိုင်ဆိုင်ထားတော့ရော ဘာလုပ်နိုင်မှာမို့လို့လဲ ... ဒီဝင်္ကပါရဲ့ စွမ်းအင်တွေက အချို့နေရာတွေမှာ ဟင်းလင်းပြင် အစွမ်းကိုတောင် ဖိနှိပ်ထားနိုင်တယ် ... ကမ္ဘာ ချိတ်ပိတ် ခြင်း ဝင်္ကပါက အဆင့်မြောက် တိုက်ပွဲ ဝင်္ကပါ တစ်ခုပဲ ... ဒါက အရမ်းကို ဖြေရှင်းဖို့ ရှုပ်ထွေးလွန်းတယ် ... တစ်ပိုင်း သူတော်စင် အဆင့်သုံး တစ် ယောက်တောင် ဒီထဲက လွတ်မြောက်ဖို့ အနည်းဆုံး အချိန် တစ်ရက် လောက် ယူရမှာ ... ကြည့်ရတာ မင်းရဲ့ ဟင်းလင်းပြင် ထိန်းချုပ်နိုင်စွမ်းက အခြေခံပဲ ရှိနေသေးပုံပဲ ... မင်းက ဒါကို ဘယ်လိုလုပ် ဖြတ်ကျော်နိုင်မှာလဲ ..."

အဆင့်မြောက် တိုက်ပွဲ ဝင်္ကပါအား အသုံးပြုဖို့မှာ မြို့တစ်မြို့ တည်ဆောက်ရသည့်အတိုင်း အလွန် ခက်ခဲသော ကိစ္စ တစ်ခုပင်။ အဆင့် မြောက် ဝင်္ကပါ ပညာရှင် တစ်ယောက်ပင် အဆင့်မြောက် တိုက်ပွဲ ဝင်္ကပါ အား အပြည့်အဝ ထုတ်ဖော်နိုင်ရန် အနည်းဆုံး အကူအညီ ၁၀ယောက်ခန့် လိုပြီး တစ်လခန့် အချိန်ယူရပေမည်။

အကယ်၍ ဝင်္ကပါကို သူတော်စင် လက်နက်အဖြစ်သို့ ပြောင်းလဲချင်လျှင် မူ ထိုအရာက ပို၍ ခက်ခဲပေသည်။ ထိုသို့ ပြုလုပ်ရန် ရှားပါးသည့် သတ္တု များကို လုံလောက်အောင် လိုအပ်ရုံတင် မဟုတ်ဘဲ သင်္ကေတများ ထွင်းထု ရန် အချိန်ပေါင်းများစွာလည်း ပေးရပေဦးမည်။

ထို့အပြင် ဝင်္ကပါ ပညာရှင် တစ်ဦးက သူတော်စင် လက်နက်အား ဖန်တီး ရန် အနည်းဆုံး သုံးနှစ်ခန့် အချိန်ယူရမည် ဖြစ်၏။ သို့သော် တစ်ပိုင်း သူတော်စင် တိုင်ရှိ ဖန်တီးထားသည့် ကမ္ဘာ ချိတ်ပိတ်ခြင်း အစီအရင်မှာမူ အဆင့်မြောက် တိုက်ပွဲ ဝင်္ကပါ အများစုထက် အလွန် နိမ့်ကျနေပြီး အဆင့် မြောက် အကာအကွယ် ဝင်္ကပါနှင့် အစောင့်အရှောက် ဝင်္ကပါတို့နှင့်ပင်

နှိုင်းယှဉ်၍ မရနိုင်ချေ။

ထိုဝင်္ကပါ၏ တစ်ခုတည်းသော အားသာချက်မှာ မည်သည့် အချိန်မဆို အလွယ်တကူ အသုံးပြုနိုင်ခြင်း ဖြစ်သည်။ သို့တိုင် ထိုဝင်္ကပါက သင်္ကေတ တစ်ရာ ရေးဆွဲထားသည့် လက်နက်ဖြစ်သောကြောင့် သာမန် လက်နက် များထက် အဆပေါင်းများစွာ ပိုမို အားကောင်းနေဆဲပင်။

ဇောင်ယုချန်က မပြောင်းလဲသော အမူအရာဖြင့်...

"ကမ္ဘာ ချိတ်ပိတ်ခြင်း ဝင်္ကပါက တကယ်ကို အားကောင်းလွန်းတယ် ... ဒါပေမယ့် မင်းက ငါ့ကို အထဲမှာ ထိန်းသိမ်းထားဖို့ပဲ ရည်ရွယ်တာလား ... အခုလို လုပ်ဖို့က လွယ်မှာ မဟုတ်ဘူးနော် ..."

"တကယ်လား ... မင်း ဘယ်လို ဖြတ်ကျော်မလဲဆိုတာကို ငါကြည့်ချင် သေးတယ် ..." တစ်ပိုင်း သူတော်စင် တိုင်ရှိက နှာခေါင်းရှုံ့၍ ပေါ့ပေါ့တန်တန်ပင် တုံ့ပြန်လာသည်။

အကယ်၍ ငါးနဂါး အဆင့် ကျင့်ကြံသူ တစ်ယောက်က အဆင့်မြောက် ဝင်္ကပါ အစီအရင်အား အလွယ်တကူ ဖျက်စီးနိုင်မည်ဆိုလျှင် ထိုအရာက အဆင့်မြောက် တိုက်ပွဲ ဝင်္ကပါဟုပင် သတ်မှတ်နိုင်ဦးမည်လော။

"ဝင်္ကပါ တစ်ခုကို အတွင်းပိုင်းကနေ ဖျက်စီးရတာက အရမ်းကို ခက်ခဲပေ မယ့် အပြင်ဘက်က ဖျက်စီးရင်ရော ဘယ်လိုနေမလဲ ..."

ဇောင်ယုချန်က ပြောသည်။ တစ်ပိုင်း သူတော်စင် တိုင်ရှိကလည်း ...

"မင်း အကြံအစည်ကတော့ မဆိုးပါဘူး ... ဒါပေမယ့် မင်းက ဒီထဲနေ အ ရင်ဆုံး ဘယ်လိုထွက်မှာလဲ ..."

"တကယ်လို့ ငါ လုပ်နိုင်မယ်ဆိုရင် ငါက ဝင်္ကပါကို ဖျက်စီးနေဖို့ လိုဦးမှာ လား ..."

ဇောင်ယုချန်၏ မျက်လုံးများက လေးနက်သွားပြီး ဓားသင်္ကေတ တစ်ခုအား ပြုလုပ်လိုက်သည်။ အားကောင်းသော ဓားစိတ်ဆန္ဒ တစ်ခုက သူ့ခန္ဓာကိုယ်မှ ဖြာထွက်လာခဲ့ပြီး ကောင်းကင်ထက်သို့ ထိုးတက်သွား၏။ ထိုဓားချီ စွမ်းအင်လှိုင်းများ ပေါက်ကွဲမှုက ပတ်ပတ်လည်ကိုပါ လှိုင်းလုံးများ ဖြစ်ပေါ်သွားစေသည်။ ကမ္ဘာ ချိတ်ပိတ်ခြင်း ဝင်္ကပါက အတွင်းပိုင်းရှိ ကျင့်ကြံသူ တစ်ယောက်ကိုသာ ထိန်းချုပ်ထားနိုင်ပြီး ပုံသဏ္ဌာန် မရှိသည့် ဓားစိတ်ဆန္ဒကိုမူ ထိန်းချုပ်ထားနိုင်ခြင်း မရှိချေ။

ဇောင်ယုချန်က ဓါးနှင့်လူ တစ်သားတည်း အဆင့်ကို အောင်မြင် ပြီးဆုံးသွားပြီ ဖြစ်သောကြောင့် သူနှင့် ဓားတို့မှာ တစ်သားတည်း ဖြစ်လို့နေလေပြီ။ ထို့ကြောင့် ထုတ်ဖော်လိုက်သည့် ဓားစိတ်ဆန္ဒက အလွန် အားကောင်းသည်။ သူ့ဓားစိတ်ဆန္ဒ ထွက်ပေါ်သွားသည်နှင့် ပတ်ပတ်လည်ရှိ သစ်ပင်များနှင့် ပန်းပွင့်များ အားလုံးမှာ တုန်လှုပ်သွားကြသည်။

ထို့နောက်တွင်တော့ သစ်ရွက်များမှာ ဓါးနှင့်အတူ စီးမြော လိုက်ပါကြပြီး ဓားသွားများသကဲ့သို့ ထက်ရှုလာကြသည်။ သစ်ရွက်များ အားလုံးက တိုက်ပွဲ အစီအရင်အား ဘက်ပေါင်းစုံမှ အဆက်မပြတ် ဝင်ရောက်တိုက်ခိုက်လာသည်ကို မြင်လျှင် တစ်ပိုင်း သူတော်စင် တိုင်ရှိ၏ အမူအရာသည်လည်း ပျက်ယွင်းသွားသည်။

"ဓားစိတ်ဆန္ဒ ထွက်ပေါ်လာတာနဲ့ အရာအားလုံးက ဓားဖြစ်လာလိမ့်မယ် ... ဒါက လူနဲ့ ဓားတစ်သားတည်း အဆင့်ပဲ ... ဒါ ဘယ်လိုလုပ် ဒါက ဖြစ်နိုင်မှာလဲ ... ဒီစွမ်းအားက ဓားသူတော်စင် အဆင့်ကို ရောက်နေပြီလေ ..."

တစ်ပိုင်း သူတော်စင် တိုင်ရှိက ဇောင်ယုချန်ထံမှ အားကောင်းသော ဓားစိတ်ဆန္ဒများ ထွက်ပေါ်လာသည်ကို မြင်လျှင် ထိတ်လန့် တုန်လှုပ်သွားသည်။ ဓားကျင့်စဉ် ပြိုင်ပွဲ အခမ်းအနား၌ သူက ဆံပင် တစ်ချောင်းကိုသာ

အသုံးပြုပြီး တစ်ပိုင်း သူတော်စင် ရွယ်လောင်အား သတ်ဖြတ်ခဲ့သည် မဟုတ်ပါလား။ ထိုအရာက သူ့ဓားတာအို အပေါ် နားလည်မှုမှာ အလွန် မြင့်မားသော အဆင့်ရောက်နေပြီဟု သက်သေပြလိုက်ခြင်းပင်။

တစ်ပိုင်း သူတော်စင် တိုင်ရှိ၏ ခွန်အားက တစ်ပိုင်း သူတော်စင် ရွယ် လောင်ထက် အလွန် နိမ့်ကျပေသည်။ အကယ်၍ တစ်ပိုင်း သူတော်စင် တိုင် ရှိ၌ ကမ္ဘာ ချိတ်ပိတ်ခြင်း ဝင်္ကပါ ရှိနေလျှင်ပင် ဇောင်ယုချန်က သူ့အား ကြောက်ရွံ့လိမ့်မည် မဟုတ်ချေ။ တစ်ပိုင်း သူတော်စင် တိုင်ရှိက တစ်စုံတစ်ခု မှားယွင်းနေသည်ဟု ခံစားလိုက်ရလျှင် အနည်းငယ်ပင် စောင့် ဆိုင်းနေရဲခြင်း မရှိတော့ပေ။ သူက တိုက်ပွဲ ဝင်္ကပါအား ထိန်းချုပ်၍ ဇောင် ယုချန်အား အလျင်မြန်ဆုံးနည်းဖြင့် တိုက်ခိုက်လိုက်သည်။

သူက လက်နှစ်ဖက်အား အောက်သို့ တွန်းလိုက်လျှင် အားကောင်းသော ထွတ်မြတ် ချီစွမ်းအင်များက လက်ဖဝါးမှ ထွက်ပေါ်လာပြီး ကျောက်စိမ်း စက်ဝိုင်းထံ တိုးဝင်သွားသည်။ ကျောက်စိမ်း စက်ဝိုင်းက ရုတ်ခြည်း လှည့်ပတ်လာပြီး မီးတောက် အလင်းတန်းကြီး တစ်ခု ဖြစ်တည်လာခဲ့ကာ ဇောင်ယုချန်ထံ ဆင်းသက်သည်။

"ဘုန်း ..."

ထိုအရာက တိုက်ခိုက်မှု တစ်ချက်တည်းသာ ဖြစ်သည့်တိုင် တိုက်ပွဲ ဝင်္ကပါ၏ အလယ်၌ ကြီးမားသော အပေါက်ကြီး တစ်ခု ဖြစ်သွားစေခဲ့သည်။ ထိုအရာက ပတ်ပတ်လည်ရှိ အရာများ အားလုံးကို ပျော်ကျသွားစေပြီး ကျောက်တုံးများကိုပင် ပေါက်ကွဲ ထွက်ကုန်စေသည်။ ကံကောင်းစွာဖြင့် ဇောင်ယုချန်က ထိုတိုက်ခိုက်မှုအား ရှောင်ရှားနိုင်ခဲ့၏။ အကယ်၍ သူသာ ထိုတိုက်ခိုက်မှုအား ထိပ်တိုက် ရင်ဆိုင်ပြီး ကာကွယ်မည်ဆိုပါက သူ့လက်ရှိ ခွန်အားဖြင့် ဆု်လျှင် အကြီးအကျယ် ဒဏ်ရာ ရရှိသွားမည်မှာ အသေအချာ

ရှေးဟောင်း ကျောက်စိမ်း စက်ဝိုင်းက နောက်တစ်ဖန် ပြန်လည် လှည့်လာပြီး ဒုတိယမြောက် တိုက်ခိုက်မှုအား ဖော်ထုတ်ဖို့ အသင့်ဖြစ်လာခဲ့သည်။ ဇောင်ယုချန်၏ မျက်လုံးများက ကျဉ်းမြောင်းသွားပြီး အေးစက်စက် ရေရွတ်လိုက်သည်။

"အင်ပါရီယာဓား ..."

သစ်ရွက်များ အားလုံးနှင့် သစ်ပင်များ အားလုံးက ကောင်းကင်ထက်ရှိ ဓားစိတ်ဆန္ဒနှင့်အတူ စီးမြောသွားပြီး အနက်ရောင် အစက်အပြောက်များ သဖွယ် ဖြစ်သွားစေသည်။ ထို့နောက်တွင်တော့ အနက်ရောင် အစက်အပြောက်များ အားလုံးက ပေါင်းစည်းသွားပြီး ကြီးမားသော မီးခိုးရောင် တိမ်တိုက်ကြီးအသွင် ပြောင်းလဲသွားကာ လကိုပင် ဖုံးကွယ်သွားလေတော့သည်။ ထို့နောက်တွင်တော့ ကောင်းကင်ထက်မှ လေတိုးသံ တစ်ခုက ထွက်ပေါ်လို့ လာပြီး သစ်ရွက်များ အားလုံးက ဓားစိတ်ဆန္ဒနှင့်အတူ တစ်ပိုင်း သူတော်စင် တိုင်ရှိနှင့် ကမ္ဘာ ချိတ်ပိတ်ခြင်း ဝင်္ကပါထံသို့ တိုးဝင်လာချေပြီ။

ထိုအရာက အလွန်အမင်း ကြမ်းတမ်းပြီး သေစေနိုင်သော စွမ်းအင်များ ကိန်းအောင်းနေသည့် အလားပင်။

သာမန် သစ်ရွက် တစ်ခုကပင် မြေပြင်ထက်၌ တစ်မီတာ ကျယ်ဝန်းသော အပေါက် ဖြစ်ပေါ်လာအောင် လုပ်နိုင်စွမ်းရှိသည်။ တစ်ပိုင်း သူတော်စင် တိုင်ရှိ၏ ခွန်အားနှင့် တိုက်ပွဲ ဝင်္ကပါ၏ ကာကွယ်နိုင်စွမ်းမှာလည်း အထင်သေးစရာ မဟုတ်ပေ။ သစ်ရွက်များ အားလုံးက သူနား မရောက်ခင် မှာပင် ပြာမှုန့်အဖြစ် ပြောင်းလဲကာ ပျက်စီးသွားခဲ့သည်။

"မင်းရဲ့ ဓားစိတ်ဆန္ဒက အားကောင်းပေမယ့် ငါ့လို တစ်ပိုင်း သူတော်စင်

အဆင့် တစ်ယောက်ကိုတော့ သစ်ရွက်တွေနဲ့ သတ်နိုင်မှာ မဟုတ်ဘူး ..."

တစ်ပိုင်း သူတော်စင် တိုင်ရှိက အော်ဟစ်လိုက်သည်။

ဇောင်ယုချန်က ဓားစိတ်ဆန္ဒကို အဆတ်မပြတ် ဆက်လက် ထုတ်ဖော်နေပြီး ...

"မင်းက ကိုယ့်ကိုယ်ကိုယ်ကို ထင်ထားသလောက် အားမကောင်းတာမျိုးလည်း ဖြစ်နိုင်တာပဲ ... ပြီးတော့ သစ်ရွက်တွေရဲ့ စွမ်းအင်ကလည်း မင်းထင်ထားသလောက် အားမနည်းဘူး ..."

အချိန်များ ကုန်လွန်လာသည်နှင့်အမျှ တစ်ပိုင်း သူတော်စင် တိုင်ရှိ၏ ကာကွယ်နိုင်စွမ်းမှာ တဖြည်းဖြည်းဖြင့် ပိုမို ယိုယွင်းလာခဲ့သည်။ သစ်ရွက်များ အားလုံးက နောက်ဆုံးတွင် သူ့အကာအကွယ်အား ပျက်စီးသွားခဲ့ကာ ခန္ဓာကိုယ်ထဲသို့ အဆက်မပြတ် တိုးဝင်လာလေပြီ။ ထို့နောက်တွင်တော့ သစ်ရွက်များက သူ့အရေပြားများနှင့် သွေးသားများ အားလုံးကို ပိုင်းဖြတ်သွားခဲ့၏။

အနည်းငယ် ကြာပြီးနောက်တွင် ကမ္ဘာ ချိတ်ပိတ်ခြင်း ဝင်္ကပါက ကျယ်လောင်သော ပေါက်ကွဲသံကြီး တစ်ခုဖြစ်ပေါ်လာခဲ့ပြီး အပြင်ဘက်မှ သစ်ရွက်များကြောင့် ပြိုကွဲ ပျက်စီးသွားခဲ့သည်။

တစ်ချိန်တည်းမှာပင် ကောင်းကင်ထက်ရှိ ရှေးဟောင်း ကျောက်စိမ်း စက်ဝိုင်းမှာလည်း မြေပြင်ထက်သို့ ပြုတ်ကျလာတော့သည်။
